

رہبر معظم: ثقافت ایرانی عوام کے اصلی اہداف تک پہنچنے کا سب سے اہم عامل ہے۔ - 8 / Dec / 2007

رہبر معظم انقلاب اسلامی نے آج صبح ثقافتی انقلاب کی اعلیٰ کونسل کے ارکان کے ساتھ ملاقات میں ثقافت کو معاشرے و سماج کی سانس لینے کی فضا قرار دیتے ہوئے تاکید فرمائی: ایرانی عوام کی اصلی تمنا و آرزو موحد، رشید، پر نشاط، پر امید، عدالت خواہ، متحرک، پیشگام، مترقی، اپنے نفس پر اعتماد، خداوند متعال کی ذات پر توکل رکھنے والے اور ایثار و عفو کی روح سے سرشار معاشرے کی تشکیل ہے اور ثقافت مذکورہ اہداف تک پہنچنے کا سب سے اہم عامل ہے۔

رہبر معظم انقلاب اسلامی نے ملک و معاشرے کے مختلف طبقات میں ثقافت کے گہرے اور مؤثر کردار کی طرف اشارہ کرتے ہوئے فرمایا: عام ثقافت فردی اور اجتماعی رفتار کے علاوہ حکومت کے فیصلوں اور تصمیمات میں بھی کافی مؤثر ثابت ہوتی ہے۔ اور اسی وجہ سے اس کو صحیح شکل و صورت میں بیان کرنے اور جاری رکھنے کی ضرورت ہے۔

رہبر معظم انقلاب اسلامی نے ایران کی انقلابی اور مسلمان عوام کے اہداف کو معقول اور ہدف مند معاشرے تک پہنچنے کے لئے معیار و بنیاد قرار دیتے ہوئے فرمایا: اس سلسلے میں صرف ذہنی، نظری اور سطحی بحثوں سے اجتناب کرنا چاہیے اور موجودہ ثقافت کا ہدف مند ثقافت اور مطلوب ثقافت کے ساتھ مطابقت اور موازنہ کرنا چاہیے۔ اور مشکلات و عیب اور ان کے علل و اسباب کی تلاش کے بعد مطلوبہ اہداف تک پہنچنے کے لئے مقرر وقت میں ان کو برطرف کرنے کے لئے جد و جہد کرنی چاہیے۔

رہبر معظم نے یاد دلایا: ثقافتی انقلاب کی اعلیٰ کونسل کو ملک و معاشرے میں دینی اعتقادات مضبوط بنانے، فردی و سماجی رفتار کو صحیح کرنے اور سماجی عدالت برقرار کرنے کے لئے مناسب راہیں ہموار کرنی چاہییں۔ حضرت آیت اللہ العظمیٰ خامنہ ای نے کام میں نو آوری، شوق و نشاط، قومی و فردی سطح پر نفس پر اعتماد، پر امید، درست اور صحیح مصرف، داخلی اشیاء کے استعمال پر توجہ، ملک کی عام تعمیرات میں "اسلامی، انقلابی اور ایرانی" آثار و علامات پر خاص توجہ، خطرات تحمل کرنے اور شجاعت پر مبنی اقدام کو ثقافت کے مثبت اہداف میں قرار دیتے ہوئے فرمایا: معاشرے میں ان اہداف تک پہنچنے کی راہیں موجود ہیں اور درست ثقافت کی تبلیغ و ترویج اور منظم پروگرام و جد و جہد کے ذریعہ ان اہداف کو حاصل کیا جاسکتا ہے۔

رہبر معظم نے ثقافتی انقلاب کی اعلیٰ کونسل بالخصوص صدر اور سکریٹری کے سنجیدہ اقدامات کا شکریہ ادا کرتے ہوئے اس کونسل کو اپنے اہم وظائف و ذمہ داریوں کو ادا کرنے پر تاکید کی اور کونسل کو صاحب اختیارات افراد پر مشتمل ایک اہم مجموعہ قرار دیا اور فرمایا: اس کونسل کی تشکیل کا اصلی فلسفہ یہ ہے کہ یہ کونسل اپنے اختیارات و تصمیمات اور ان کو لاگو کرنے میں با اختیار ہے اور یہ مجموعہ بے مثال مجموعہ ہے جس کو ملک و معاشرے کو ہدف مند اور اعلیٰ اہداف کی طرف آگے بڑھانے کی کوشش کرنی چاہیے۔

حضرت آیت اللہ العظمیٰ خامنہ ای نے اس غلط نظریے پر تنقید کی جو اس بات کا قائل ہے کہ ثقافتی انقلاب کی اعلیٰ کونسل کے اختیارات دوسرے اداروں کے اختیارات سے متصادم ہیں رہبر معظم نے فرمایا: اس کونسل کے اختیارات دیگر اداروں کے اختیارات سے بالا تر ہیں اور یہ کونسل تمام اداروں کے ثقافتی امور کو ہم آہنگ کرنے اور انہیں ہدف مند بنانے کے لئے کام انجام دیتی ہے۔

رہبر معظم انقلاب اسلامی نے ثقافتی انقلاب کی اعلیٰ کونسل کے منظور کردہ قوانین کو تمام اداروں کے لئے لازم الاجراء قرار دیا اور فرمایا: جیسا کہ حضرت امام (رہ) بھی تاکید کرتے تھے ثقافتی انقلاب کی اعلیٰ کونسل کے منظور کردہ قوانین پر عمل کرنا سب کے لئے ضروری ہے۔ اور اس اہم کام کے تحقق کے لئے مشخص پروگرام تدوین کرنا بھی لازمی ہے۔

رہبر انقلاب اسلامی نے ثقافتی انقلاب کی اعلیٰ کونسل اور حوزہ علمیہ اور یونیورسٹیوں کے ممتاز ماہرین کے درمیان باہمی تعاون و تال میل کو اہم قرار دیا اور اس ملاقات میں بیان کئے گئے موضوعات کو عملی جامہ پہنانے کی ضرورت پر زور دیا۔

اس ملاقات کے آغاز میں ثقافتی کونسل کے سربراہ صدر احمدی نژاد نے اعلان کیا کہ یہ کونسل تمام امور میں ثقافتی روح کو حاکم بنانا چاہتی ہے اور نئے دور میں اس نے معاشرے کی عام فضا میں انقلاب کے ادبیات کو حاکم بنانے اور امید و شجاعت ، قومی یکجہتی ، اور اسلامی نظام کے ساتھ رابطہ کو مضبوط بنانے میں اہم کردار ادا کیا ہے ۔

صدر احمدی نژاد نے ذہنوں کو شکوفا بنانے ، معاشرے کے ممتاز افراد کی حمایت اور ان سے قریبی و وسیع روابط برقرار کرنے کے اقدامات کی طرف اشارہ کرتے ہوئے کہا : اس کونسل نے بنیادی ڈھانچے کو مضبوط بنانے کے سلسلے میں اہم اقدامات کئے ہیں ۔

صدر نے ثقافتی اداروں اور انجمنوں کے گونا گوں ہونے کی طرف اشارہ کرتے ہوئے طویل المیعاد ثقافتی پالیسیوں کو عملی جامہ پہنانے کے لئے ان کے درمیان ہم آہنگی کا مطالبہ کیا ۔

ثقافتی انقلاب کی اعلیٰ کونسل کے سکیورٹی ڈاکٹر مخبر نے اپنی رپورٹ میں تخصصی ثقافتی کونسلوں کی تشکیل، جامع علمی نقشہ تیار کرنے اور تعلیمی نظام میں تحول ایجاد کرنے کی طرف اشارہ کرتے ہوئے کہا : ان تخصصی کونسلوں نے اپنے جلسات میں کافی پیشرفت حاصل کی ہے اور ملک کا جامع علمی نقشہ ایک سال کے اندر اندر پیش کر دیا جائے گا ۔

ڈاکٹر مخبر نے ثقافتی کونسل اور حوزہ علمیہ اور یونیورسٹیوں کے درمیان آزاد نشستوں کے ایجاد کرنے میں تعاون کی طرف اشارہ کرتے ہوئے کہا : ثقافتی انقلاب کی اعلیٰ کونسل نے فضائی امور، نانو اور آئی ٹی کی جدید ٹیکنالوجی کے میدان میں اہم اقدام اٹھائے ہیں اور عالم اسلام اور ایران میں ایک مستند علمی مرکز قائم کرنے کا پروگرام اس وقت زیر غور ہے ۔ اس ملاقات میں ثقافتی کونسل کے بعض دیگر ارکان نے بھی مختلف مسائل پر اپنے اپنے خیالات کا اظہار کیا ۔